

ЗАКОН
ЗА ОБЈАВУВАЊЕ НА ЗАКОНИТЕ И ДРУГИТЕ
ПРОПИСИ И АКТИ ВО „СЛУЖБЕН ВЕСНИК
НА РЕПУБЛИКА СЕВЕРНА МАКЕДОНИЈА“
Редакциски пречистен текст*

Член 1

Со овој закон се уредува објавувањето на законите, другите прописи и акти во „Службен весник на Република Северна Македонија“, како и издавањето на службеното гласило „Службен весник на Република Северна Македонија“.

Објавувањето и издавањето од ставот 1 на овој член, се врши во печатена и во електронска форма.¹

Член 2

Објавувањето на законите и другите прописи, акти и издавањето на службеното гласило „Службен весник на Република Северна Македонија“ е од јавен интерес.

Законите и другите прописи и акти од членот 3 став 1 од овој закон се објавуваат во печатеното и во електронското издание на „Службен весник на Република Северна Македонија“, кое содржи електронски потпис и печат, со што се гарантира неговата идентичност и автентичност со печатеното издание и е објавено на веб-страницата на Јавното претпријатие Службен весник на Република Северна Македонија.

Член 3

Во „Службен весник на Република Северна Македонија“, се објавуваат:

1. Уставот на Република Северна Македонија, уставен закон, уставните амандмани, законите, другите прописи и акти на Собранието на Република Северна Македонија (во натамошниот текст: Собранието);

2. Меѓународните договори ратификувани согласно со Уставот на Република Северна Македонија;

3. Други меѓународни договори и меѓународните акти за кои тоа е утврдено со закон или друг пропис, односно за кои ќе одлучи Владата на Република Северна Македонија (во натамошниот текст: Владата);

4. Указите, одлуките и другите акти на претседателот на Република Северна Македонија;

5. Уредбите, одлуките и другите акти на Владата;

6. Подзаконските и другите акти кои ги донесуваат министрите или министерствата, акти на функционерите кои раководат со други органи на државната управа, актите на организациите утврдени со закон, агенциите, дирекциите или други правни лица кои целосно се финансираат од Буџетот на Република Северна Македонија;

7. Одлуките, решенијата и другите акти на Уставниот суд на Република Северна Македонија;

8. Акти на Судскиот совет на Република Северна Македонија, другите судски органи, Советот на јавните обвинители и на други органи кога тоа е определено со закон;

* Редакциски пречистениот текст на Законот за објавување на законите, другите прописи и акти во „Службен весник на Република Македонија“ ги опфаќа основниот текст на Законот, објавен во “Службен весник на РМ“ бр. 56/99, Законот за дополнување на Законот за објавување на законите, другите прописи и акти во „Службен весник на Република Македонија“ објавен во “Службен весник на РМ“ бр.43/02 и Законот за изменување и дополнување на Законот за објавување на законите и другите прописи и акти во „Службен весник на Република Македонија, објавен во “Службен весник на РСМ“ бр.21/21, во кои е означено времето на неговото влегување во сила и примена.

¹ Ставот 2 ќе започне да се применува во рок од шест месеци од денот на влегувањето во сила на овој закон, види: член 14 од Законот за изменување и дополнување на Законот за објавување на законите и другите прописи и акти во „Службен весник на Република Македонија, објавен во “Службен весник на РСМ“ бр.21/21.

9. Општите и гранските колективни договори;
10. Актите на регулаторните органи, на Народната Банка на Република Северна Македонија, на фондовите, заводите, агенциите и на други правни лица и субјекти (совети, комисии и слично), донесени во извршување на јавните овластувања;
11. Прописите и другите акти на локалната самоуправа за кои тоа е утврдено со закон или со нивните статути;
12. Колективни договори на ниво на работодавач;
13. Исправките на законите, другите прописии другите акти објавени во „Службен весник на Република Северна Македонија“;
14. Декларациите, заедничките позиции и демаршите на Европската Унија кон кои се придружува/прифаќа Република Северна Македонија на покана на Европската Унија;
15. Резолуциите на Советот за безбедност на Обединетите нации со кои се воведува, изменува или укинува режим на санкции против држави, ентитети или поединци.

Член 4

Законите и другите прописи и акти се објавуваат во „Службен весник на Република Северна Македонија“ во текстот што го донел донесителот на актот.

Член 5

За објавување на законите и другите прописи и акти на Собранието на Република Северна Македонија се грижи генералниот секретар на Собранието на Република Северна Македонија.

За објавување на прописите и другите акти на претседателот на Републиката се грижи генералниот секретар во кабинетот на претседателот на Република Северна Македонија.

За објавување на прописите и другите акти на Владата на Република Северна Македонија се грижи генералниот секретар на Владата на Република Северна Македонија.

За објавување на прописите и другите акти на министрите кои раководат со министерствата и функционерите кои раководат со другите органи на државната управа и организациите утврдени со закон, се грижи секретарот на Секретаријатот за законодавство на Владата на Република Северна Македонија.

За објавување на колективните договори се грижи органот што го овластиле субјектите што го склучиле.

За објавување на другите акти се грижи органот, односно организацијата што го донела.

Налог за објавување на законите и другите прописи и акти дава одговорното лице кое се грижи за објавувањето на законите и другите прописи и акти во „Службен весник на Република Северна Македонија“.

Член 6

Законите и другите прописи и акти се објавуваат по правило во првиот нареден број на „Службен весник на Република Северна Македонија“ ако се доставени за објавување во пропишаниот рок.

Член 7

„Службен весник на Република Северна Македонија“ излегува по потреба.

Денот на издавање на поединечниот број на „Службен весник на Република Северна Македонија“ е датумот кој е означен на електронското и печатеното издание на „Службен весник на Република Северна Македонија“.

Електронското и печатеното издание на „Службен весник на Република Северна Македонија“ мораат да имаат ист датум.

По исклучок од ставот 3 на овој член, доколку електронското и печатеното издание на „Службен весник на Република Северна Македонија“ немаат ист датум, како ден на издавање се смета датумот на електронското издание.

Електронското и печатеното издание на „Службен весник на Република Северна Македонија“ имаат ист текст и содржина и еднаква правна важност.

По исклучок од ставот 5 на овој член, доколку се појави неусогласеност помеѓу текстот и содржината на електронското и печатеното издание, за точен односно правно важен ќе се смета текстот објавен во електронското издание.

Член 8

Сите закони, подзаконски акти, одлуки и огласи од сите органи на државната власт во Република Северна Македонија (Собрание на Република Северна Македонија, претседател на Република Северна Македонија, Влада на Република Северна Македонија, судство, јавно обвинителство), Уставен суд на Република Северна Македонија, Народен правобранител на Република Северна Македонија, јавните претпријатија, агенции, дирекции, установи и организации, комисии, правни лица кои вршат јавни овластувања согласно со закон, како и акти на други институции од областа на изборниот процес, образованието, науката, здравството, културата, радиодифузната дејност, нотаријатот, извршувањето, матичната евиденција, личните документи, финансиите, економијата како и други области кои се објавуваат во „Службен весник на Република Северна Македонија“, се објавуваат на македонскиот јазик и неговото кирилско писмо и на јазикот кој го зборуваат најмалку 20% од граѓаните и неговото писмо.

Актите кои се објавуваат во „Службен весник на Република Северна Македонија“ се лекторираат со согласно закон.

Член 9

Во „Службен весник на Република Северна Македонија“ покрај законите и другите прописи и акти од членот 3 од овој закон, се објавуваат и огласи, јавни повици, јавни конкурси, неважечки документи и други акти за кои со закон или друг пропис е утврдено да се објавуваат во „Службен весник на Република Северна Македонија“.

Покрај огласите и актите од ставот 1 на овој член, во „Службен весник на Република Северна Македонија“ можат да се објавуваат и други акти, огласи, повици и објави – од причини на транспарентност, но само на писмено барање на доносителот на актот во кое треба да се образложи оправданоста на бараната објава.

Објавите од ставот 2 на овој член мораат да бидат во согласност со уредувачката политика на Јавното претпријатие Службен весник на Република Северна Македонија.

Член 10

Во „Службен весник на Република Северна Македонија“ се објавуваат без надоместок законите и другите прописи и акти од членот 3 став 1 точките од 1 до 9 и точките од 13 до 15 од овој закон.

Во „Службен весник на Република Северна Македонија“ се објавуваат со надоместок прописите и актите од членот 3 став 1 точките 10, 11 и 12 и членот 9 од овој закон.

По исклучок од ставот 2 на овој член, прописите и актите од членот 3 став 1 точка 10 од овој закон, се објавуваат со надоместок само за органите, правните лица и субјектите (институциите), кои во целост или делумно се финансираат од сопствени приходи.

Член 11

Работите од јавен интерес од член 2 на овој закон ги врши Јавното претпријатие Службен весник на Република Северна Македонија - Скопје (во натамошниот текст: Јавно претпријатие).

Јавното претпријатие врши и издавачки работи (издавање на книги, збирки на прописи, списанија и други видови изданија), во печатена или електронска форма, издава база на прописи во Република Северна Македонија во електронска форма, организира и одржува едукативни семинари (советувања), како и други работи утврдени со Статутот на претпријатието, ако вршењето на тие работи не го попречува издавањето на службеното гласило „Службен весник на Република Северна Македонија“

Член 12

Јавното претпријатие должно е податоците од законите и другите прописи и акти да ги чува како службена тајна додека не се објават.

Член 13

Над работењето и организацијата на јавното претпријатие се применуваат прописите за јавните претпријатија доколку со овој закон поинаку не е определено.

Член 14

Средствата за работа на Јавното претпријатие се обезбедуваат од приходи од своето работење и тоа од:

- претплата, односно продажба на службеното гласило „Службен весник на Република Северна Македонија“ во печатена и електронска форма и на другите изданија кои ги издава Јавното претпријатие, во печатена и електронска форма,
- објавените акти, огласи, јавни повици, јавни конкурси, неважечки документи и други објави утврдени во членот 10 ставови 2 и 3 од овој закон,
- надоместоци за извршени услуги, приходи од базата на прописи во Република Северна Македонија во електронска форма и
- приходи од друга издавачка дејност во печатена или електронска форма, едукативни семинари и од други извори.

Член 15

Органи на Јавното претпријатие се: Управен одбор, Одбор за контрола на материјално-финансиското работење и директор.

Член 16

Управниот одбор се состои од седум члена кои ги именува и разрешува Владата на Република Северна Македонија и тоа четири члена од редот на афирмирани научни и стручни лица, а три члена се именуваат од редот на вработените, на предлог на Советот на вработените на Јавното претпријатие.

Членовите на Управниот одбор се именуваат за време од четири години.

Член 17

За вршење на контрола на материјално-финансиското работење во Јавното претпријатие се формира Одбор за контрола на материјално-финансиското работење составен од пет члена.

Членовите на Одборот за контрола на материјално-финансиското работење ги именува и разрешува Владата на Република Северна Македонија за време од четири години.

Член 18

Со работата на Јавното претпријатие раководи директор кој го именува и разрешува Владата на Република Северна Македонија за време од четири години.

Директорот на Јавното претпријатие по својата функција е и одговорен уредник на службеното гласило „Службен весник на Република Северна Македонија“.

Членот 19 е избришан, види: Закон за изменување и дополнување на Законот за објавување на законите и другите прописи и акти во „Службен весник на Република Македонија, (“Службен весник на РСМ” бр.21/21).

Член 20

Надлежностите, организацијата и работењето на органите на Јавното претпријатие, како и други прашања од значење за работењето на Јавното претпријатие поблиску се утврдуваат со Статутот.

Член 21

Со денот на влегувањето во сила на овој закон постојната Новинско издавачка работна организација Службен весник на Република Македонија - Скопје продолжува да работи како Јавно претпријатие од член 11 на овој закон, а Владата на Република Македонија ги презема основачките права во него.

Член 22

Со денот на влегувањето во сила на овој закон имотот со кој располага постојната Новинско издавачка работна организација Службен весник на Република Македонија - Скопје станува државна сопственост.

Член 23

Вработените, средствата, правата и обврските на постојната Новинско издавачка работна организација Службен весник на Република Македонија - Скопје ги презема Јавното претпријатие.

Член 24

Конституирањето на органите на Јавното претпријатие определени во овој закон ќе се изврши во рок од 20 дена од денот на влегувањето во сила на овој закон.

Статутот на Јавното претпријатие од член 20 на овој закон ќе се донесе во рок од 15 дена од денот на конституирањето на Управниот одбор на Јавното претпријатие.

Член 25

Со денот на влегувањето во сила на овој закон престанува да важи Законот за објавување на законите и другите републички прописи и општи акти („Службен весник на СРМ“ бр. 43/80) и Законот за Новинско издавачката работна организација Службен весник на СРМ („Службен весник на СРМ“ бр. 43/80).

Член 26

Овој закон влегува во сила осмиот ден од денот на објавувањето во „Службен весник на Република Македонија“.

ЗАВРШНА ОДРЕДБА

од Законот за објавување на законите и другите прописи и акти во „Службен весник на Република Македонија“ (“Службен весник на РМ“ бр.43/02)

Член 2

Овој закон влегува во сила осмиот ден од денот на објавувањето во „Службен весник на Република Македонија“.

ПРЕОДНИ И ЗАВРШНИ ОДРЕДБИ

од Законот за изменување и дополнување на Законот за објавување на законите и другите прописи и акти во „Службен весник на Република Македонија“ (“Службен весник на РСМ“ бр.21/21)

Член 13

Низ целиот текст на Законот за објавување на законите и другите прописи и акти во „Службен весник на Република Македонија, освен во членовите 21, 22, 23 и 25, зборовите: „Република Македонија“ се заменуваат со зборовите: „Република Северна Македонија“.

Член 14

Членот 2 од овој закон, со кој во членот 1 се додава нов став 2, ќе започне да се применува во рок од шест месеци од денот на влегувањето во сила на овој закон.

Член 15

Овој закон влегува во сила со денот на објавувањето во „Службен весник на Република Северна Македонија“.

ПРЕОДНИ И ЗАВРШНИ ОДРЕДБИ
од Законот за изменување и дополнување на Законот за објавување на
законите и другите прописи и акти во „Службен весник на Република Ма-
кедонија“
(“Службен весник на РСМ” бр.21/21)

Член 13

Низ целиот текст на Законот за објавување на законите и другите прописи и акти во „Службен весник на Република Македонија, освен во членовите 21, 22, 23 и 25, зборовите: „Република Македонија“ се заменуваат со зборовите: „Република Северна Македонија“.

Член 14

Членот 2 од овој закон, со кој во членот 1 се додава нов став 2, ќе започне да се применува во рок од шест месеци од денот на влегувањето во сила на овој закон.

Член 15

Овој закон влегува во сила со денот на објавувањето во „Службен весник на Република Северна Македонија“.